

Profil ta' Monsinjur Edgar Salomone Direttur tal-Oratorju bejn 1915 u 1917

Edgar Salomone twieled f'H'Attard nhar 1-1 ta' Diċembru 1882 minn Dr Francesco Goffredo u Vinċenza neèe Potelli. Ta' erba' snin Edgar ġie joqgħod il-Mosta. Wara li attenda l-iskola primarja daħal jistudja fil-Kullegg San Alwig minn fejn eventwalment kompla bl-istudji tiegħu bħala seminarist. Kien ordnat saċerdot fid-19 ta' Diċembru 1908.

Wara l-ordinazzjoni, Salomone ġadem maż-żgħażaq f'Tas-Sliema permezz tal-Frères u s-Saležjani. Wara ffit snin ta' esperjenza, intbagħat il-Mosta biex jibda jieħu ħsieb l-Oratorju Qalb ta' Ĝesù fl-1915. Fl-1916 introduċa lill-*Boy Scouts* fl-istess Oratorju. Sena wara vvolontarja biex iservi ta' kappillan militari mal-Armata Inglīża u serva fil-Palestina, il-Macedonja u t-Turkija. Ghall-qlubija li wera fuq il-front tal-battalja, huwa kien onorat b'diversi medalji militari.

Lura Malta, Dun Edgar kien nominat bħala assistent tal-kappillan Dun Ġlormu Chetcuti fil-parroċċa tal-Imgarr. Għaxar snin wara laħaq arcipriet tal-istess parroċċa u baqa' jservi f'dan il-ministeru sal-1954. Matul il-parrokat tiegħu fl-Imgarr wettaq diversi opri spiritwali u materjali b'risq l-Imgarrin. Fost oħrajn, huwa kien strumentali biex jitlesta x-xogħol tal-bini tal-knisja parrokkjali u jinbena Oratorju l-ġmiel tiegħu b'risq it-tfal u ż-żgħażaq Imgarrin. Introduċa l-Azzjoni Kattolika fir-raħal u stieden lis-Sorijiet Franġiskani tal-Qalb ta' Ĝesù biex jifthu dar hemmhekk ukoll. Flimkien ma' dawn l-inizjattivi reliġjużi, Salomone rsista mal-awtoritajiet civili biex titwaqqaf skola primarja fl-Imgarr u biex tinfetaħ wesgħha kbira quddiem il-knisja li għadha titgawda anki fi żmienna.

Fl-1947 il-Vatikan ta' lil Salomone l-medalja *Pro Ecclesia et Pontifice* bħala turija ta' apprezzament għall-ħidma ma taqta' xejn tiegħu fl-għalqa tal-Mulej. Fl-1954 huwa kien maħtut Monsinjur tal-Kapitlu tal-Katidral.

Monsinjur Edgar Salomone għalaq għajnejh għall-aħħar darba fit-22 t' Awwissu tal-1969 fl-età ta' 86 sena u, kif kien xieraq, indifien fiċ-ċimiterju tal-Imgarr, ir-raħal li tant ġhadem għalih biex tah identità u fama nazzjonali.

Minbarra għadd kbir ta' inizjattivi fejjieda b'risq il-poplu t'Alla, Salomone stabilixxa isem għalih bħala awtur ta' diversi pubblikazzjoni, fosthom:

- *Musta, its Memories and Charms* (1911)
- *Manual of Prayers for English Speaking Maltese Boys* (1912)
- *La Rotunda della Musta* (1913)
- *Mgarr-Malta: Hanniqa ta' ġraja tal-Parroċċa Żgħira ta' Qalb Kbira* (1946)

- *My Letters from the Front* (1964)
- *Mġarr-Malta: Its Remote and Recent History* (1966)
- *X'Għaddha Minni fl-Ewwel Gwerra Dinjija* (bla data)

Profil ta' Monsinjur Carmelo Sciberras Direttur tal-Oratorju bejn 1922 u 1943

Carmelo Sciberras twieled il-Mosta fis-26 ta' Novembru 1893 minn Franġisku u Grazza, imwielda Azzopardi. Kieno joqogħdu sa ma mietu f'dar antika ħdejn il-knisja ta' Sant' Anton Abbatu, il-Mosta Tgħammed l-ghada fil-knisja arċipretali fejn tawh l-isem ta' Karmelu għall-Madonna tal-Karmnu. Kien it-tieni fost ġumes aħwa: ta' qablu Ĝużeppi u ta' warajh Pawlu, Marija u Ġanni. Ta' seba' snin irċieva l-Ewwel Tqarbina u ha l-Grizma tal-Isqof fl-istess jum.

Tgħallek fl-iskola elementari tal-Gvern fil-Mosta, filwaqt li s-sekondarja għamilha għand is-Sależjani f'Tas-Sliema. Minn hemm għadda għas-seminarju t'Għawdex biex jistudja għal saċerdot. Irċieva l-Ordni Sagri nhar il-31 ta' Mejju 1921 fil-Knisja ta' San Pawl Nawfragu tal-Belt Valletta mill-Isqof Angelo Portelli Ommu laħqed mietet fit-tit qabel. Mill-passaport li jgħid id-data tal-10 t'Awwissu 1930, jidher li siefer darba biex mar l-Italja.

Mill-ewwel kien imqabbad mill-arcipriet tal-Mosta biex jibda jieħu īsieb l-Oratorju Qalb ta' Ĝesù li f'dik il-ħabta kien jinsab f'dar fi Triq il-Parroċċa. Kien strumentali biex fil-11 ta' Novembru 1928 tpoġġiet l-ewwel ġebla tal-Oratorju fejn nafuh illum. Wara tħażżej-xaqqa ta' xogħol sfiq, kellu x-xorti li jkun preżenti għall-inawgurazzjoni tal-Oratorju l-ġdid nhar it-8 ta' Ĝunju 1940 mill-Arcisqof Dom Mauro Caruana.

Fi żmien it-Tieni Gwerra Dinjija Dun Karm għen kemm felaħ lir-refugjati u saħansitra tahom kenn fil-klassijiet tad-Duttrina fl-Oratorju. Fl-1924 intlaqat aċċidentalment minn bomba żgħira Ĝermaniża li kkawżatlu īxsara permanenti f'għajnejh. Fil-25 ta' Jannar 1943, Dun Karm inħatar Arċipriet tal-Mosta. Qeda dmiru bħala ragħajt tal-parroċċa għal ġumes snin għax saħħtu bdiet sejra lura. Kellu għalhekk jirreżenja minn Arċipriet fil-11 ta' Novembru 1948. Sadattant l-Arcisqof Mikael Gonzi ħatru Monsinjur Onorarju tal-Katidral. Dun Karm miet mas-sebh tat-23 ta' Mejju 1950 fl-età ta' 57 sena u jinsab midfun fil-kannierja tal-knisja tal-Mosta.

Fil-kappella tal-Oratorju jinsab bust f'gieħ Dun Karm Sciberras li kien għamlu Ĝużeppi Borg. L-Oratorju Qalb ta' Ĝesù, kif u fejn nafuh illum u li tiegħu kien pijunier ewljeni, jibqa' għal dejjem bħala monument tal-ħidma ta' dan is-saċerdot umli u żelanti. Dun Karm jibqa' magħruf għal tħebda, qdusitu u rġulitu.

Innu lil Dun Karm Sciberras F'għeluq il-mitt sena minn twelidu (1893-1993)

*versi ta' J.J. Camilleri
mužika ta' Maestro Victor Zammit*

Ma tbeżżax il-mewt lit-twajjeb
għax ma ttemmx la r-ruħ, la l-ġisem,
lanqas thassar it-tifkira
ta' min għomru stinka u ġadex.

Int, Dun Karm, l-aħbar it-tajba
wassalt b'heġġa għat-tagħlim
liċ-ċkejkknin u l-kbar uliedek
għal snin twal wara xulxin.

Ġieħ mistħoqq jagħtuk
għax bik imkabbrin;
hemm ismek minqux
f'qlub ħutek Mostin.

Ma jnissux is-snин li jgħaddu
il-qalb it-tajba, l-irġulija
'I min b'imġibtu kien ix-xempju
tad-dħulija u l-qdusija.

Għadna ngawdu l-wirt tiegħek,
il-ġid kollu li ġallejt,
mhux il-flus u d-deh'b tad-dinja
'mma l-virtu li tant ġabbejt.

Ġieħ mistħoqq jagħtuk ...

Int ghallimtna nfittu s-sewwa
u tar-ruħ l-eħla ħlewwiet
għax it-tjeiba, il-ħaqq u s-sliema
iwassluna għas-smewwiet.

Ġieħ mistħoqq jagħtuk ...

Profil ta' Monsinjur Kanonku Anton Muscat Direttur tal-Oratorju bejn 1943 u 1947

Il-Monsinjur Anton Muscat twieled il-Mosta fit-3 ta' Lulju 1911, iben Tommaso u Concetta, imwielda Borg. Fi tfulitu trabba fi Triq il-Kbira, f'dik il-parti bejn il-knisja u l-istatwa ta' San Ĝużepp. Tgħallem fl-iskola primarja tal-Mosta u mbagħad daħal is-Seminarju tal-Furjana fejn għamel il-kors kollu sakemm laħaq saċerdot. Ha l-ordinazzjoni tiegħi fil-31 ta' Lulju 1938 fil-Kon Katidral ta' San Ĝwann, il-Belt Valletta.

Xahar wara li ha l-ewwel quddiesa, l-Arċisqof Mawro Caruana sejjah lu biex imur iservi fil-parroċċa tan-Naxxar, filwaqt li għamlu responsabbi mill-Ufficċċu tal-Quddies fil-Kurja. Dan kien fl-1 ta' Jannar 1939 u baqa' n-Naxxar sakemm ħraxet il-gwerra li, minħabba fiha, għażiellu jitlaq u jinżel il-Mosta fl-1941.

Fl-1942 l-Arċipriet tal-Mosta, Dun Girgor Borg, kien fl-aħħar jiem ta' ġajtu u l-Arċisqof Caruana għamlu Vigarju Ekonomu biex jieħu ħsieb il-parroċċa tal-Mosta. Meta waqqħet il-bomba fuq ir-Rotunda, 9 t'April 1942, Dun Anton kien qiegħed ibierek id-djar fil-festi tal-Ġhid.

Fl-1943 sar membru tal-Missjoni l-Kbira (jiġifieri t-tagħlim tar-reliġjon lill-adulti) u baqa' jservi f'dan l-ufficċċu għal aktar minn 45 sena. Eventwalment sar Viċendarju f'Burmarrad u dam hemm 20 sena jieħu ħsieb il-parruccani sakemm inbniet il-knisja l-ġdidha li nafu llum. Fil-Mosta kien prokuratur tal-Ġimgħa l-Kbira. Kien ukoll Assistant Ekkleżjastiku tal-Azzjoni Kattolika kemm tal-ġuvintur u kemm tal-irġiel. Għal ftit snin kien Direttur tal-Oratorju tal-bniet u tal-*Figlie di Maria*. Fl-1943 sar Direttur tal-Oratorju Qalb ta' Gesù sabiex ikun ta' għajnuna lil Dun Karm Sciberras li issa kien laħaq arċipriet tal-Mosta u li kien digħi beda jogħtor taħt il-piż tal-mard. Dam imexxi l-Oratorju għal erba' snin sal-1947, sakemm daħħal fix-xena Dun Pawl Calleja li sar Direttur warajh.

Dun Anton Muscat serva bħala kappillan tas-Soċċjeta Filarmonika Nicolò Isouard sakemm laħaq kappillan ta' Had-Dingli f'Ottubru 1961. F'Had-Dingli dam tliet snin li matulhom issokta x-xogħol tal-bini tal-knisja, tella' l-kampnari, ġedded il-faċċata u lesta z-zuntier b'kollo. Fl-1964 kien imsejjah mill-Arċisqof Gonzi biex imur Hal Lija u fl-10 ta' Mejju ha l-pussess ta' kappillan. Dam jieħu ħsieb il-merħla f'Hal Lija għal sitt snin.

Fl-1969 il-Papa Pawlu VI tah is-Salib tad-Deheb *Pro Ecclesia et Pontifice* għax-xogħol pastorali estensiv li wettaq fuq medda ta' 40 sena saċerdozju. Wara gie magħżul mill-Arċisqof Gonzi bħala Kanonku tal-Kolleġġjata ta' Bormla. Fil-25 ta' Marzu 1985 il-Papa Ģwanni Pawlu II innominah bħala kappillan tiegħi bit-titlu ta' Monsinjur.

Mons Anton Muscat għalaq għajnejh għad-dinja fl-1 t'April 1999.

Profil tal-Kanonku Dun Pawl Calleja Direttur tal-Oratorju bejn 1947 u 1956

Dun Pawl Calleja twieled il-Mosta fis-6 ta' Lulju 1909 minn Vincenzo u Marianna, imwielda Mercieca. Wara li tgħallem fl-iskola primarja tal-Mosta, daħħal fis-Seminarju tal-Furjana fejn kompla bl-istudji sekondarji. Fl-1929 mar l-Italja fejn studja fis-seminarju ta' Livorno mnejn kien ornat saċerdot mill-Isqof Giovanni Piccioni fl-10 ta' Marzu 1933.

Lura Malta, Dun Pawl beda l-ħidma fil-kurja tal-Arcisqof u matul sittin sena ta' saċerdozju wettaq diversi ħidmiet kemm fil-Mosta u wkoll lil hinn minnha. Serva bħala Viċi Parroku f'Hal Balzan bejn 1-1936 u 1-1947. Għal xi żmien għallem it-Taljan u r-Religjon fil-Kullegġ ta' San Alwiġi f'Birkirkara. Kien ukoll membru tal-Missjoni ż-Żgħira (jigifieri t-tagħlim tar-reliġjon fost it-tfal) u direttur spiritwali fl-iskejjel primarji tal-Gvern.

Dun Pawl ta kontribut b'risq diversi għaqdiet reliġjuži u soċjali fil-parroċċa tal-Mosta. Serva bħala *Chaplain tal-Mosta Boy Scouts*, kappillan tas-Socjetà Filarmonika Nicolò Isouard, Assistent Ekkleżjastiku tal-friegħi tal-ġuvintur u tal-irġiel tal-Azzjoni Kattolika u membru fl-ewwel kumitat distrettwali tal-*Malta Playing Fields Association*.

Fl-1945 Dun Pawl laħaq vigendarju tal-knisja ta' San Pawl Nawfragu f'San Pawl il-Baħar u dam sal-1978 meta nhatar kanonku onorarju tal-kolleġġjata ta' San Pawl tar-Rabat. Bejn 1-1947 u 1-1948 inħatar ukoll vigarju kurat tal-parroċċa tal-Mosta fi żmien l-Arcipriet Dun Karm Sciberras li kien intlaqat minn marda u ma setax ikompli jmexxi l-parroċċa. Kien propju f'dik is-sena, 1947, li Dun Pawl sar responsabbli bħala Direttur tal-Oratorju fejn baqa' sal-1956 meta mbagħad it-tmun għadda f'idejn Dun Ang Camilleri.

Fiż-żmien li Dun Pawl intalab biex jgħin lil Dun Karm Sciberras fit-tmexxija tal-parroċċa tal-Mosta meta kienet ittieħdet id-deċiżjoni li l-istatwa titulari l-qadima ta' Santa Marija tinbidel f'oħra ġdidha bl-intervent tal-iskultur Ċensu Apap. Bħala vigarju kurat, dakinhar tal-inawgurazzjoni tal-istatwa l-ġiddu ta' Santa Marija – il-Ħadd 8 t'Awwissu 1948 – Dun Pawl kelli x-xorti li jpoġġi stellarju ġdid tad-deheb miġbur minn fost il-Mostin.

Sa ftit qabel mewtu, Dun Pawl baqa' jagħti s-servizz saċerdotali tiegħu billi jqaddes għand is-sorijiet Agostinjani u Frangiskani. Fl-aħħar erba' xhur ta' ħajtu rtira fid-Dar tal-Kleru fejn miet fit-2 ta' Ĝunju 1995 fl-ġhomor ta' 86 sena. Jinsab midfun fiċ-ċimiterju tal-parroċċa tal-Mosta.

Profil ta' Monsinjur Anđelo Camilleri Direttur tal-Oratorju bejn 1956 u 2005

Dun Anđ twieled il-Mosta fl-20 ta' Ĝunju 1930. Missieru Giuseppe u ommu Natilizia, imwielda Grech, kellhom għaxart itfal oħra, minbarra lic-ċkejken Anġlu. Hu kien it-tielet l-akbar mill-età. Irċieva l-Ewwel Tqarbina u l-Grizma tal-Isqof fl-1938. Studja fl-Iskola Primarja tal-Gvern tal-Mosta u ssokta l-iskola sekondarja għand il-Frères fil-Kulleġġ ta' Stelle Maris fil-Gżira. Daħal seminarist fis-Seminarju tal-Furjana fejn studja l-filosofija u t-teologija. Kien iħobb il-mužika sagra u studja l-kant Gregorjan fis-Seminarju. Kien ornat saċċerdot fis-7 t'Awwissu 1955 fil-Kon-Katidral ta' San Ĝwann mill-Isqof Emmanuel Galea.

Mill-1955 sal-1966 għalleml fil-Kulleġġi tal-Frères De La Salle fil-Kottonera u Stella Maris fil-Gżira. Kien jgħalleml diversi suġġetti, fosthom il-Matematika u l-Ingliz. Mis-6 ta' Diċembru 1966 beda jaqdi dmiru bħala Direttur Spiritwali fl-iskejjel governattivi. F'din il-kariga dam 24 sena li matulhom żar hafna mill-iskejjel tal-pajjiż.

Fil-parroċċa tal-Mosta wettaq bosta opri ta' apostolat. Fost il-Mostin huwa magħruf b'żewġ laqmijiet: jew Dun Anđ 'tal-Oratorju', inkella Dun Anđ 'iż-żgħir' biex jagħmlu distinzjoni bejnu u qassis ieħor bl-istess isem, imma kunjomu Dingli. Serva bħala rettut tal-Knisja tal-Bidnija għal tmien snin bejn l-1955 u l-1963. Minn Mejju tal-1956 beda jservi bħala Direttur tal-Oratorju Qalb ta' Gesù u baqa' jokkupa din il-kariga għal 49 sena. Taħt id-direzzjoni tiegħu sar hafna žvilupp strutturali fl-Oratorju bl-iskop li jibqa' joffri l-ahjar facilitajiet b'risq it-tfal u ż-żgħażaqagħ. Kien Assistant Ekkleżjastiku tal-Ġuvintur Azzjoni Kattolika u fundatur tal-Għaqda Studenti Mostin u l-Kor Santa Ċeċilja. Dawn iż-żewġ għaqdiet waqqafhom fl-1958. F'April 1965 beda joħrog il-gazzetta parrokkjali *Il-Mosta* u baqa' editur tagħha sakemm tatu saħħħtu.

Kellu żewġ delizzji partikolari, wieħed għas-sajf u ieħor għax-xitwa. Kien iħobb jogħdos għal qarnit meta jaqleb it-temp u fix-xitwa kien iħobb ipitter biż-żejt, ipingi bil-faħma u jsawwar xi xogħlijiet fiċ-ċeramika.

Wara li nhakem mill-mard, fi xjuħitu Dun Anđ kellu jirtira fid-Dar tal-Kleru fejn miet nhar il-Hadd 12 ta' Lulju 2009 fil-kwarta ta' fil-ġħodlu fl-età ta' 79 sena.

Dun Anđ kien iħobb hafna lill-Madonna, lit-tempju tar-Rotunda u dak kollu li hu Mosti. Hadem hafna biex tissahħħah il-*Mustensia* u, flimkien mal-Arcipriet Bartilmew Bezzina, kien wieħed mill-imħlu wara l-festi l-kbar tal-inkurunazzjoni tal-kwadru titulari fl-1975. Fl-1998 il-Kunsill Lokali tal-Mosta onorah bl-onorificenza Ġieħ il-Mosta. Fl-2008, fil-ġardina tar-Razzett tal-Markiż, kien inawgurat bust f'gieħu. Ftit snin qabel mewtu lil Dun Anđ ingħatalu t-titlu ta' Monsinjur Onorarju tal-Katidral.

Fis-sempliċità tiegħu, Dun Ang jibqa' magħruf bħala bniedem ta' qdusija attiva. Fost il-ħafna talb li għalleml, tibqa' għal dejjem f'qalbna, ‘*Grazzi Ĝesù – Inħobbok Ĝesù – Berikni Ĝesù*’.

Lil Dun Anġ tal-Oratorju, il-Mosti u l-Bravu!

Poezija ta' Louis Vassallo

(miktuba bil-vers tal-poplu, il-vers tat-tmienja biex tixhed għal Dun Anġ
bħala saċerdot tal-poplu, fost il-poplu u mal-poplu)

Kemm rajt tfal jiġu quddiemek
jimxu l-ħajja tul is-snin;
tara kif se trawwem fihom
fidi mħegġa fit-twemmin.

L-ġħaxqa tiegħek dejjem kienet
li tagħti skop, żvog u wens
lit-tfal, studenti u żgħażaq,
fejn għażnu ħajjithom bis-sens.

Kważi ġħamsin sena thabrek,
toħlom u tirsisti qatigħ
fil-kumpless tal-Oratorju
fejn qatt ma fittixt l-ebda ġieħ.

Trasformajt lill-Oratorju
f'lezzjonijiet tul il-ħajja,
talenti u snajja' varji
bi grinta bla ma qatt tgħejja.

Fieri, futbol u teatrin,
laqgħat u purċi ssionijiet;
l-ewwel ġurnal tal-parroċċa,
fasslu ġrajjiet iż-żminijiet.

U l-mejda tal-appostli,
il-presepu kbir u sabiħ,
xi film għal familja kollha;
post il-ħidma u l-mistrieh.

Bl-eżempju tal-Evanġelju
biex jixgħel il-mohħħ taċ-ċkejknin,
'Hallu t-tfal jiġu għandi',
ubbidjenti u ferhanin!

Mal-Qalb Imqaddsa ta' Ġesù
ninsġu talbna lil Marija;
it-tfajjal Duminku Savio
patrun umli tat-tfuliża.

Kont magħruf għal sajda tajba,
għal xi kwadru fuq it-tila;
minn xejn ma kont taqta' qalbek
għax kellek l-għerf u l-ħila.

U fl-aħħar u żgur mhux l-inqas,
il-Mosta kont thobbha bil-wisq!
B'ruħek u b'ġismek xtaqtilha
kullana ta' barka u risq!

Profil ta' Dun Mario Tong Direttur tal-Oratorju bejn 2005-2011

Dun Mario twieled il-Hamrun nhar id-29 ta' April 1953 u trabba f'Rahal Ġdid. Irċieva l-edukazzjoni tiegħu fl-iskola Primarja ta' Rahal Ġdid, fis-Seminarju Minuri u f'dak Magguri. Ĝie ordnat saċerdot fid-19 ta' Gunju 1977 u mill-ewwel mar jagħti servizz fid-Djočesi ta' Ġibiltà fejn f'Mejju 1978 ġie maħtur Kappillan tal-Parroċċa *St Joseph the Worker*.

Lura Malta, f'Settembru 1980, beda joffri servizz bħala viċi kappillan fil-parroċċa ta' Haż-Żabbar. F'Ġunju 1981 ġie maħtur kappillan tal-parroċċa ta' Marsaxlokk fejn dam iservi sa Marzu 1990. Bejn l-1990 u l-1996 Dun Mario offra servizz pastorali fid-Djočesi ta' Rockville Centre, f'Long Island, New York. Lura Malta nhatar Kappillan fil-parroċċa ta' San Ġużepp Haddiem (Birkirkara) sal-2003 meta nhatar Arċipriet tal-Parroċċa tal-Mosta. Huwa dam imexxi l-parroċċa tal-Mosta sal-2011 sakemm l-Arċisqof Pawlu Cremona O.P. ħatru bħala Arċipriet tal-parroċċa ta' San Pawl Nawfragu, il-Belt Valletta.

Meta kien ragħaj tal-parroċċa tal-Mosta ħa l-linkarigu biex jikkonkludi x-xogħol ta' restawr li sar fuq l-orgni maġġuri tar-Rotunda filwaqt li, flimkien mal-awtorijiet civili, mexxa l-proġett tal-bini mill-ġdid taz-zuntier tal-istess knisja arċipretali. Kien bit-thabrik tiegħu li ż-żewġ statwi ta' San Ġużepp u Santa Marija ta' fuq iz-zuntier inbidlu ma' tnejn ġodda maħdumin fuq l-istess forma, imma din id-darba fil-bronž. Waqt dan l-istess proġett ġew imżanzna żewġ funtajjen tal-ilma taht iz-zuntier, skont kif kien ħaseb orīginarjament il-Perit George Grognet de Vassè fil-pjanti tar-Rotunda. Minbarra dan, saru ukoll bosta opri oħrajn ta' fejda, restawr u apostolat bit-thabrik tiegħu.

Meta ħa l-pussess bħala Arċipriet tal-Mosta, Dun Ang tal-Oratorju kien digħà tgħakkes bix-xjuhiha u bil-mard, tant li eventwalment kellu jirtira fid-Dar tal-Kleru. Fin-nuqqas tiegħu, Dun Mario Tong assuma r-responsabbiltà ta' Direttur tal-Oratorju Qalb ta' Ĝesù fejn baqa' f'din il-kariga sal-2011 meta, imbagħad, intbagħha fil-parroċċa ta' San Pawl tal-Belt. Filwaqt li żamm l-operat tat-tagħlim tal-katekizmu lit-tfal, Dun Mario ta xeħta differenti lill-Oratorju billi pprova jibdlu f'ċentru parrokkjali fejn setgħu jiltaqgħu għadd ta' għaqdiet reliġjuži li mhux bilfors kienu direttament marbuta mal-appostolat fost iż-żgħażagħ.

Kull min kien jaf sew lil Dun Mario, jaf li l-aqwa wirt li ħalla fil-parroċċa tal-Mosta huwa r-relazzjoni sabiha u ta' ħbiberija li kien jaf joħloq b'mod naturali mal-parruċani, partikolarmen mal-anzjani, mal-morda u mal-familji li f'dik il-ħabta kienu għaddejjin minn problemi serji.

Fl-2015 il-Kunsill Lokali tal-Mosta onora lil Dun Mario Tong bl-onorificjenza ta' Gieħ il-Mosta.

F'Jannar 2016, l-Arcisqof Charles J. Scicluna ħatar lil Dun Mario Tong bħala kappillan tal-parroċċa tal-Immakulata Omm il-Knisja, l-Ibraġ. Il-parroċċa tal-Ibraġ tiġibor fiha 9,000 persuna fi 3,000 familja.

Profil ta' Dun Albert Buhagiar Direttur tal-Oratorju bejn 2011 -

Dun Albert Buhagiar, iben Lawrence u Maria Grazza neè Suda, twieled f'Hal Tarxien fid-19 ta' Awwissu 1964. Huwa wieħed fost ħames aħwa. Dun Albert jiġi ta' qabel iż-żgħir. Irċieva l-edukazzjoni tiegħu fl-Iskola Primarja ta' Raħal Ġdid u wara kompla fil-Kullegġ tal-Karmelitani f'Santa Venera sakemm għaddha għall-Kullegġ De La Salle fil-Kottonera. Kompli l-istudji terzjarji tiegħu fil-filosofija u t-teoloġija fl-Università ta' Malta.

Dun Albert ġie ordnat saċerdot fit-2 ta' Lulju 1993 mill-Arċisqof Ĝużeppi Mercieca fil-Konkataldral ta' San Ĝwann. L-ewwel ħidma pastorali tiegħu kienet fil-Parroċċa tal-Gżira bħala viċi kappillan. Sentejn wara nħatar viċi kappillan fil-Parroċċa taż-Żejtun u fl-1996 inhatar Segretarju Personali tal-Arċisqof Ĝużeppi Mercieca. Fl-istess żmien, huwa wettaq ukoll ħidma pastorali fil-parroċċi ta' Marsaskala u Hal Luqa. Fl-2002 inhatar Arċiprijet tal-Parroċċa ta' San Nikola, is-Siggiewi. Kemm dam fis-Siggiewi wettaq diversi xogħlilijiet ta' restawr fil-knijsa parrokkjali u wkoll fil-kappelli ta' Santa Marija ta' Hal Xluq u dik tal-Madonna tal-Providenza f'Hal Kbir. Dan minbarra l-ħidma pastorali ma taqta' xejn fost id-diversi setturi tal-komunità parrokkjali.

Wara disa' snin ta' apostolat fis-Siggiewi, Dun Albert inhatar mill-Arċisqof Pawlu Cremona bħala Arċiprijet tal-Mosta fl-10 ta' Settembru 2011. Il-Parroċċa tal-Mosta llum tiġib fi ħdanha madwar 19,000 persuna f'6,300 familja u għalhekk hija l-akbar parroċċa tad-d-جوċ-ċesi ta' Malta. Mal-ħatra tiegħu bħala ragħaj spiritwali, assuma wkoll id-direzzjoni tal-Oratorju Qalb ta' Ĝesù fejn għadu responsabbli mit-tmexxija tiegħu sa meta gejna biex nippubblikaw dan il-ktieb.

Dun Albert iħobb ħafna l-arti sagra. Fil-familja tiegħu għandu lil xi wħud min-niesu li huma involuti fix-xena artistika u hu stess iħobb ipitter xi haġa fil-ftit ħin liberu li kultant isib. Mhux ta' b'xejn li d-destinazzjoni favorita tiegħu għal btala hija l-Italja, pajjiż meqjus bħala l-mekka tal-arti fid-din ja.

L-Innu tal-Oratorju Qalb ta' Ĝesù

*versi ta' Alfred C. Sant
mužika ta' Maestro Paul Abela*

Bravi t-tfal fuq il-bankina
fl-erbgħa u nofs ħin id-Duttrina,
għax dis-sena jew li ġejja
jagħimlu lkoll l-Ewwel Tqrabina.

Tara 'mbagħad oħrajn Suldati
għax mill-Isqof b'ħatra fdati,
bit-tagħlim ta' ġid u fejda
f'daż-żerniq sew indokrati

L-Oratorju ferrieħi,
l-Oratorju dawl ta' wens.
Thabbat hemm Qalb Ħanina
għal kull tfajjal ġieħ u kenn.

Sew fil-grawnd jew fis-sala
fil-kappella miġburin,
fejn il-logħob donnu talba
Ġesù f'nofsna jkun kull ħin.

Dejjem kien hemm ragħaj hawtieli
jgħożż u jsaqqi 'l dawn ix-xtieli,
kull min sema' l-pariri
F'qalbu jgħid 'tassew kemm swieli!'

Hienja l-jiem tal-istudenti
laqgħa l-ħadd noq'għdu attenti,
biex fuq l-għatba f'bieg il-ħajja
kliem Ĝesù r-ruħ jiddefendi.

L-Oratorju ferrieħi ...

Fuq il-palk xeni, dwal, kuluri...
Muż'ka, dramm, kittieb, atturi...
Taħriġ sew fit-teatrini
kulħadd b'ċans dak li jaf, juri!

Bħalma l-friet f'għaxqa jmorrū
lejn il-ward tacċ-ċentufolju,
aħna t-tfal, żgħażaqgħi studenti
il-ferħ tagħna l-Oratorju.

L-Oratorju ferrieħi ...

Innu tal-Għaqda Studenti Mostin

*Versi ta' Leslie Agius
Mužika ta' Joseph Vella*

Ferħanin,
qalb waħda mexjin,
studenti ħabrieka,
studenti għaqlin.

Li fl-għerf u l-virtù
nikbru l-ħsieb tagħna,
lejh nimxu ġerqana
qawwija u setgħana.

Il-ħin li hawn ngħaddu
fil-ġhaqda u fis-sliem,
fix-xogħol u fil-ħidma
qatt ma hu telf ta' żm'en.

Ferħanin,
qalb waħda henjin,
studenti qalbiena,
studenti Mostin.

It-Talba tal-Bidu tal-Laqqha tal-Għaqda Studenti Mostin

Mulej agħmilni strument tal-paci tiegħek.

Fejn hemm il-mibegħda,
ħallini nheġġeg l-imħabba;
fejn hemm il-ħtija,
ħallini nferrex il-mahfrah;
fejn hemm id-dubju,
ħallini ndaħħal il-fidi;
fejn hemm il-qtigħ il-qalb,
ħallini nqawwi t-tama;
fejn hemm id-dlam,
ħallini inkebbes id-dawl;
fejn hemm in-niket;
ħallini nxerred il-ferħ.

La thallix li iżjed infitex li nkun imfarrag

milli nfarrag jien;
la thallix li iżjed jifhimni ħaddieħor
milli nifhem lil ħaddieħor jien;
la thallix li iżjed inkun maħbub,
milli nhobb jien.

Għax meta nagħtu,
aħna naqilgħu.
Għax meta naħfru,
aħna nkunu maħfura.
Għax meta mmutu,
nqumu għall-Hajja ta' dejjem.

(attribwita lil San Franġisk t'Assisi)

It-Talba tal-Aħħar tal-Laqqha tal-Għaqda Studenti Mostin

Omm tiegħi Marija nixtieq li mhux waħdi ngawdi l-hena li ngħix għal Alla,
iżda li dik il-hena nxerridha u nagħtiha lil haddieħor.

Noffrilek ġajti u nitolbok li żżommha mixgħula b' imħabba, onestà u safra.

Noffrilek l-istudji tiegħi: għinni nimxi 'il quddiem fihom.

Noffrilek l-appostolat tiegħi fost sħabi sabiex dan jiżdied u jinxtered
aktar kull fejn inkun.

Verġni qaddisa agħti lill-istudenti nsara rieda sħiħa fid-dmir li għandna
fil-Knisja Kattolika.

Agħmilna mexxejja tajba li nħabirku u nservu 'l Kristu
biex b'hekk huwa jsaltan fost il-familji tagħħna, fil-parroċċi u f' Malta kollha.
Ammen.

Nota:

Oriġinarjament it-talba tal-ahħar li kienet miktuba apposta għall-Għaqda Studenti Mostin kienet bl-Ingleż. Inqalbet bil-Malti fl-1973 u baqgħet tingħad hekk sakemm damet teżisti l-Għaqda. It-talbiet tal-bidu u tal-ahħar kienu jitqassmu stampati fuq kartuna fil-bidu u fl-ahħar ta' kull laqgħa ta' kull nhar ta' Hadd biex ikun hemm il-partecipazzjoni sħiħa ta' kull student membru.